



**FIT-TRIBUNAL GHAL TALBIET ŻĠĦAR**

**Ġudikatur: Avv. Dr Christopher Chircop**

**Seduta ta' nhar l-Erbgha is-26 ta' Marzu 2025**

Talba Numru: 80/2024CC

**Vodafone Malta Limited illum Epic Communications Limited (C 10865)**

**Vs**

**Dylan Zarb\* (KI 0101291 (M))**

**It-Tribunal,**

Ra l-Avviż tat-Talba preżentat fl-20 ta' Marzu 2024, fejn l-attriċi talbet li l-konvenut jiġi kkundannat iħallasha s-somma ta' elf, ħames mija u dsatax il-ewro u erba' ċenteżmi (€1,519.04c) rappreżentanti servizzi reżi in konnessjoni ma servizzi ta' telefonija ċellulari bil-kont bin-numru 1.10989772 fuq talba u a benefiċċju tal-intimat.

L-Attriċi talbet ukoll l-ispejjeż ta' dawn il-proċeduri, u bl-imghax legali.

Ra d-dokumenti annessi mal-avviż.

Ra li minkejja li l-kovenut ġie debitament notifikat bl-atti ta' dawn il-proċeduri, il-konvenut naqas milli jippreżenta risposta fit-terminu preskritt mil-liġi u lanqas ma deher għas-smiġħ ta' dan il-proċediment.

Ra li fis-seduta tal-15 ta' Jannar 2025, is-soċjeta' attriċi ddikjarat li ma ghandhiex iktar provi xi tressaq u konsegwentament iddikjarat il-provi tagħha bħala magħluqa.

Ra li t-Talba thalliet għas-sentenza.

Ikkunsidra l-provi dokumentarji mressqa'.

Ra l-atti proċesswali kollha.

### **It-Tribunal jikkunsidra.**

Fis-sentenza **G.M.F Precast Limited vs Franmar Limited** deċiża mit-Tribunal Għal Talbiet Żgħar fl-14 ta' Lulju 2022 ingħad li:

*“Għalkemm kontumaci, tali stat silenzjuż ma jfissirx li l-parti konvenuta qed tammetti dak allegat u/jew pretiz mill-parti attriċi, l'għaliex xorta wahda jibqa' d-dmir ta' din laħhar parti li tipprova l-kaz tagħha sa' dak il-grad probatorju rikjest mil-Ligi. Fid-duttrina forense nsibu ritenut illi, “la contumacia vale resistenza, che il contumace tacitamente respinge le domande dello avversario ... il contumace affida al giudice la propria difesa ... questa difesa deve limitarsi ad esaminare se le forme del rito sian rispettate, se l'assunto della parte presente sia fondato in fatto ed in diritto” (SALVATORE LA ROSA, “Il Contumace nel Giudizio Civile”, Filippo Tropea ed. 1887; §118, p. 175). Mil-lat ta' guriprudenza domestika, wiehed huwa mistieden jara in re **Giuseppe Gerada v. Salvu Attard** (Appell Kummercjali, 6 ta' Novembru, 1959); id-deċizjoni riportata f'Kollez. Vol XXIX-III-35; il-kawza in re **Id-Direttur tar-Registru Pubbliku v. Ermelina Silos Mendoza et** (Prim'Awla, 16 ta' Novembru, 2010); id-deċizjoni in re **Carmela Zahra armla v. Direttur tax-Xogholijiet Pubblici** (Appell Superjuri, 28 ta' Frar, 1975; mhux pubblikata); u in re **Awtoritá Għat-Trasport F'Malta v. Abdi Khadar Qaasim** (Tribunal Għal Talbiet Żgħar, 6 ta' Novembru, 2017; mhux appellata) li fiha insenjamenti ulterjuri dwar dan is-suggett. Għalhekk, il-posizzjoni guridika tal-parti mharrka f'dan il-proċediment hi meqjusa bħala caħda totali u kategorika ta' l-allegazzjonijiet kollha vantati kontriha, li jehtiegu jigu debitament pruvati kif imiss.*

*Fil-konfront ta' l-imsemmija konvenuta gie prezentant kapitolu mill-attrici fl-appena msemmija udjenza (ara Kapitolu a fol. 16). Dan il-kapitolu gie dikjarat bhala mistqarr fl-udjenza successiva, hekk kif registrat fil-verbal ta' l-udjenza ta' l-20 ta' Gunju, 2022 (a foll. 17). Peress li l-konvenuta naqset milli tirregistra dehera biex twiegeb ghal tali kapitolu, fid-dawl ta' tali omissjoni, l-istess kien jisthoqqlu jigi emmnut. Ghalhekk dan ghandu jittiehed bhala mistqarr. Kif diga' mghadud, dan kollu gie debitament puntwalizzat fil-verbal ta' l-udjenza l-ahhar imsemmija.*

*It-Tribunal josserva illi, in linea ta' principju, il-kapitolu hu fatt processwali li jgib mieghu effetti specifici, espressament previsti u determinati mill-ligi taht il-Kapitolu 12 tal-Ligijiet ta' Malta [vide Artt. 698(2) u 702(3)]. Minn tali disposizzjonijiet huwa dezunt illi l-kapitolu hu mezz dirett biex jipprovoka konfessjoni gudizzjali f'min lilu jigi deferit ta' fatt sfavorevoli ghal kapitolat u ta' vantagg ghall-parti li eskogitatu. Jinghad fid-decizjoni in re **Anthony Borg v. Samwel Veneziani** (Appell Inferjuri, 28 ta' April 1998), illi, “din ic-cirkustanza hi hafna rilevanti ghaliex tfisser illi bin-nuqqas talkonvenut appellat li jidher biex jikkontesta l-kapitolu, saret prova posittiva li l-ammont rekalmat mill-attur kien dovut lilu ghal ragunijet minnu pretizi u dana bl-ammissjoni – anke jekk negattiva fis-sens ta' non kontestazzjoni – ta' l-istess konvenut.” Fl-istess sens ara sentenza in re **Stephen Vella et v. Bollicine Limited** (Appell Inferjuri, 9 ta' Jannar, 2008).*

*Madanakollu, ghalkemm huwa veru li l-kapitoli, meta s-subent ma jkunx wiegeb ghalihom u ma jkunx iggustifika l-ommissjoni tieghu li jikkontesta l-kawza formalment, ghandhom jitqiesu bhala konfessjoni (i.e., l'hekk imsejha konfessjoni gudizzjarja). Imma dana ma jfissirx li min hu tenut jiggudika huwa obligat joqghod dejjem fuq dik*

*il-prezunta konfessjoni. Is-subizzjoni hija semplici mezz ta' prova, u ghandha tigi ezaminata u valjata flimkien mal-provi l-ohra kollha tal-kawza, b'mod illi, jekk ilkapitoli ma jkunx konfacenti mal-provi l-ohra tal-kawza, u l-gudikant jidhrilu li ghandu jaghti prevalenza lil dawk il-provi l-ohra, l-konfessjoni prezunta derivanti missubizzjoni ghandha ccedi quddiem dawk il-provi l-ohra. F'dan is-sens ara d-decizjoni in re **Tabib Dr. Antonio Zammit et v. Francesco Pace et** (Prim'Awla, 28 ta' Gunju, 1952). In tema, kemm id-duttrina legali kif ukoll il-gurisprudenza, issoktaw jaffermaw, u jikkawtelaw ukoll, illi tali prova wehida mhux necessarjament u bilfors ghandha tiddemostra l-fondatezza tal-pretensjoni tal-parti attrici in kwantu dak l-istat migjub in essere bil-kapitolu ma ghandux ifisser li qed jintroduci derogi ghall-principju tal-piz tal-provi. Kif rilevat mill-Qorti ta' l-Appell kolleggjali fil-kawza in re **James Trapani et v. Vincent Cilia** (28 ta' April 2000), “il-kapitoli jitqiesu konfessati però dan ma jfissirx li l-Qorti kienet obbligata toqghod fuq dik il-prezunta ammissjoni. Dik ilprova kellha tigi evalwata u meqjusa flimkien ma' kull prova ohra li sa dak l-istadju setghet kienet diga' prodotta quddiem il-Qorti. Dan ghaliex kif gja' ngħad issubizzjoni setghet tintalab f'kull parti tal-procedura.”*

*Sa zmien pjuttost recenti, il-Qorti ta' l-Appell (sede inferjuri) kompliet tikkonsolida dan il-hsieb u orjentament guriidiku hekk kif rifless fis-sentenza in re **Absolute Services Ltd v. Stefan Darmania**, moghtija fil-11 ta' Novembru, 2020. Hija wkoll interessanti s-sentenza ta' dan it-Tribunal, izda diversament presedut, in re **Complex Co. Ltd v. Clive May**, emessa fis-27 ta' Mejju, 2021, li mhux biss thaddan u tirrikalka linsenjamenti hawn fuq esposti, imma tkompli tamplifika t-tematika de quo b'senjalazzjonijiet guriprudenzjali ulterjuri."*

### **It-Tribunal jikkunsidra.**

Illi t-Tribunal sejjer jagħmel analiżi tal-atti proċesswali kollha tal-każ odjern u dan sabiex eventwalment jiġi determinat jekk permezz tal-provi mressqa mill-attriċi, it-talba ta' l-istess attriċi għandhiex tiġi milqugħa.

Flimkien mal-Avviz tat-Talba, l-attriċi ippreżentat kopja ta' fattura, liema fattura tindika li l-konvenut huwa debitur tas-soċjeta' attriċi fis-somma ta' elf, ħames mija u dsatax il-ewro u erba' ċenteżmi (€1,519.04c) u anke affidavit tal-avukat Dr Jeremy Debono li fih iddikjara u kkonferma li l-konvenut huwa debitur tas-soċjeta' attriċi s-somma ta' elf, ħames mija u dsatax il-ewro u erba' ċenteżmi (€1,519.04c).

Fil-konfront ta' l-imsemmija konvenut ġie preżentat kapitolu mill-attriċi fl-udjenza tas-7 ta' Ottubru 2024. Dan il-kapitolu ġie dikjarat bħala mistqarr fl-udjenza suċċessiva, hekk kif registrat fil-verbal ta' l-udjenza tas-6 ta' Novembru 2024 u dan peress li l-konvenut naqas milli jirreġistra dehra biex iwieġeb għal tali kapitolu. Fid-dawl ta' tali omissjoni, l-istess kapitolu kien jisthoqqlu jiġi emmnut. Għalhekk dan għandu jittiehed bħala mistqarr. Dan kollu ġie debitament puntwalizzat fil-verbal ta' l-udjenza l-aħħar imsemmija.

Fis-seduta tal-15 ta' Jannar 2025 xehdet bil-gurament Petra Licari fejn iddikjarat u kkonfermat li l-ammont dovut lill-attriċi huwa dak ta' elf, ħames mija u dsatax il-ewro u erba' ċenteżmi (€1,519.04c).

Illi kif diġa ngħad il-kapitolu jisthoqq li jkun emmnut u għalhekk għandu jittiehed bħala mistqarr.

Uljorjment it-talba tirriżulta kkonfermata wkoll mill-affidavit u l-fattura annessi mal-istess avviż tat-talba u mix-xhieda ta' Petra Licari.

### **Decide**

**Għaldaqstant**, it-Tribunal, jaqta' u jiddeċiedi dan il-każ billi jilqa' t-talba ta' l-attriċi u konsegwentement jikkundanna lill-konvenut biex iħallas lill-istess attriċi s-somma ta' elf, ħames mija u dsatax il-ewro u erba' ċenteżmi (€1,519.04c), bl-imgħax legali dekorribbli mil-20 ta' Marzu 2024 sad-data tal-ħlas effettiv u finali.

L-ispejjeż ġudizzjarji marbuta ma' dawn il-proċeduri jithallsu unikament mill-konvenut.

**Avv Dr Christopher Chircop**

**Ġudikatur**

**Rosanne Piscopo**

**Deputat Registratur**

**\*u b'digriet datat 7 ta' April 2025, l-isem tal-konvenut għandu jaqra Dylan Zammit minflok Dylan Zarb**

**Rosanne Piscopo**

**Deputat Registratur**

**Illum 8 ta' April, 2025**

